

اخلاق اور اسلامی معاشرہ

عبد الرحمن شاہ ولی

(۲)

اب اسلامی اخلاق کے بعض اہم خصائص کا ذکر کرنا ہے جن سے عام
اخلاق مکاتب فکر خالی ہیں۔

اعتدال و توازن

فلسفہ اسلام عام طور پر افلاطون اور ارسطو کے ساتھ نظریہ اعتدال اور
توسط میں اتفاق کرتے ہیں، جیسا کہ صفحات گزشتہ میں وضاحت سے بیان
کیا گیا ہے، لیکن وہ افلاطون کی ان باتوں سے ہرگز متفق نہیں کہ اعتدال
کے بعد روح کو جسم سے آزاد کرانے کی کوشش کیجائے اور ہر قسم کے
لذائذ اور خواہشات کا سختی سے مقابلہ کیا جائے، اس لئے کہ اسلام اس
اعتدال اور توازن کو برقرار رکھنے کے حق میں ہے اور انسانی خواہشات کو
منظم اور مہذب کرنے کی تلقین کرتا ہے، اس کو مثاں اور نابود کرنے کی
اجازت نہیں دیتا، بلکہ فلاسفہ اسلام اور صوفیا نے اس کو ناجائز ہی نہیں محال
قرار دیا ہے، کیونکہ طبیعی قوتوں کو بدلتا یا اس کو ختم کرنا محال ہے، البتہ
اس کی تہذیب اور اصلاح اس حد تک کہ وہ عقل اور شرع کی پابند ہو جائے
سکن بھی ہے اور منشائیں اسلام کے مطابق بھی۔ اسلام انسانی فطرت یا اس کی
طبیعی قوتوں میں سے کسی قوت کے ساتھ ظلم نہیں کرتا بلکہ ہر ایک قوت کو
اس کے مناسب مقام میں استعمال کرنا چاہتا ہے، کیونکہ اللہ تعالیٰ نے انسان
میں کوئی بھی ایسی قوت پیدا نہیں کی جو بے فائدہ ہو۔ شہوت، غصب،
خواہش مال اور خواہش غذا وغیرہ جیسی طبیعی احتیاجات اور رجحانات انسان

کے فائدہ کے لئے انسان میں پیدا کئے گئے ہیں، ایکن ان خواہشات سے فائدہ تب ہوگا کہ ان کو قانون شرع اور تقاضے عقل کے مطابق استعمال کیا جائے۔ اس کی مثال ایسی ہے جیسے کوئی شخص کسی کارخانہ کی بنائی ہوئی مشین کو اس کے بنانے والے کی ہدایت کے مطابق اس کام میں استعمال کرے جس کے لئے وہ بنائی گئی ہے۔ اس صورت میں اس کو اس سے یقیناً فائدہ ہو گا۔ لیکن یہ محل اور غلط استعمال سے فائدہ کے بجائے تقصیان کا اندیشه ہے۔ اسی طرح جن میلانات اور طبیعی رجحانات کو خدا نے انسان میں پیدا کیا ہے ان کا محل اور طریق استعمال بھی انبیاء اور عقل سلیم کے ذریعے متعین کر دیا ہے۔ حرام و حلال، جائز اور ناجائز کو جو قرآن نے واضح طور پر بیان کر دیا یہ درحقیقت انسان کے لئے اللہ کی پیدا کردہ چیزوں کے طریق استعمال کی تعلیم ہے، جس سے نفع اور ضرر کی حد بندی کی گئی ہے۔ اسی لئے تو فرمایا ”تلک حدود اللہ فلا تعتدوها“، یہ خدا کی حدیں ہیں ان سے تجاوز نہ کرو۔ اور فرمایا ”و من يتعد حدود اللہ فاولئك هم الظالمون“ اور جس نے خدا کی حدود سے تجاوز کیا تو وہی لوگ ظالم ہیں۔ ظلم کے معنی ہیں کسی شے کو یہ محل استعمال کرنا۔ اور جو شخص خدا کے حدود سے تجاوز کرتا ہے تو وہ درحقیقت اپنی فطری خواہشات، قویٰ اور طبیعی رجحانات کو بیجا استعمال کرتا ہے۔ یہ تو ہے اسلام کا فلسفہ اخلاق۔ اس کے بال مقابل افلاطون کی طرف یہ قول منسوب ہے ”ان الأجساد اضداد للارواح و انه لن يعمـر هذه الا ما اخرب هذه فاميتوـا الميت منها لحياة العـي“، (۱) یہ شک اجسام ارواح کی ضد ہیں اور ارواح کو وہی آباد کرے گا جو اجسام کو بریاد کرے گا پس ان میں سے سرنسے والے کو مار ڈالو تاکہ زندہ کی زندگی برقرار رہے۔ اس سے صاف واضح ہوتا ہے کہ افلاطون تعذیب جسم کی تعلیم دیتا ہے اور اس میں روحانی زندگی کا قائل ہے۔ لیکن اسلام اس کو ہرگز جائز نہیں سمجھتا۔ کیونکہ وہ ہر ایک کو اس کا حق دیتا ہے پورے عدل و انصاف کے

ساتھ۔ ”ولنفسك عليك حق“ تمہارے نفس کا تم پر حق ہے۔ یہ رسول اللہؐ کی حدیث ہے۔

افلاطون کا قول درحقیقت سocrates سے تاثر کا نتیجہ ہے کیونکہ سocrates کہتا ہے : ”من احباب لنفسه الحیاء اماتها فان النفس الناطقة“ انما تعجبی بموت النفس الشهوانيه۔ و قال من لم يقهر جسده فجسمه قبر له۔ و قال من اذنب بعد العلم فتحقيق ان لا يغفر له“ (۲) جو اپنے نفس کے لئے زندگی چاہتا ہے تو چاہئے کہ اس کو مار دے کیونکہ نفس شہوانيہ کی موت ہی سے نفس نا طقه کو زندگی ملتی ہے۔ اور کہا کہ جس نے اپنے جسم کو مغلوب نہیں کیا تو اس کا جسم اس کی قبر ہے۔ اور کہا کہ جس نے دانستہ طور پر گناہ کیا تو وہ اس لائق ہے کہ نہ بخشاجائے۔ اگرچہ سocrates کی ان تمام باتوں میں اعتدال اور توازن کا فقدان ہے لیکن اس کا یہ آخری جملہ تو اللہ تعالیٰ کی شان و حیمی اور عفو و مغفرت کے سراسر منافق ہے۔ اسلام میں گناہ تو وہی برا فعل یا قول سمجھا جاتا ہے جو کہ دانستہ طور پر، اختیار کے ساتھ کیا جائے۔ رسول اکرمؐ کی حدیث ہے : ”رفع عن استي الخطأ و النسيان“ میری است کے لئے خطأ اور بھول معاف ہے۔ پھر خدا کی رحمت سے مایوسی از روئی اسلام ہر گناہ سے بڑا گناہ ہے۔ یہی تو فرق تھا آدم اور شیطان میں۔ شیطان خدا کی رحمت سے مایوس ہو کر ازلی بد بخت ہوا۔ لیکن آدم نے رحمت خدا وندی سے پرامید ہونے کی وجہ سے توبہ کی اور اللہ نہ صرف توبہ قبول کرتا ہے بلکہ توبہ کرنے والوں کو پسند کرتا ہے۔ اسی لئے تو بعض صوفیا کے نزدیک جس عبادت سے دل میں غرور اور تکبر پیدا ہوتا ہو اس سے وہ گناہ ہی اچھا ہے جس سے دل میں ندامت پیدا ہوتی ہو۔ قرآن کا ارشاد ہے ”ان الله يحب التوابين“ اللہ توبہ کرنے والوں کو پسند کرتا ہے۔ اور توبہ کے متعلق یہ صاف ارشاد ہے : ”قل يا عبادي الذين اسرفوا على انتقامهم لا تقطنوا من رحمة الله ان الله يغفر الذنوب

جمیعاً ” کہہ دو اے میرے بندو جنہوں نے اپنے آپ پر زیادتی کی ہے خدا کی رحمت سے نا امید نہ ہوں خدا سب گناہوں کو معاف کرنے والا ہے۔

افلاطون اور سقراط کی طرح فیشاغورث بھی افراط اور تفریط میں مبتلا ہے۔

اس کا قول ہے : ” لا ينبغي ان يفعل قليل الشهوة و لا كثيرها فقيل لم ؟ فقال لأن كثيرها تلف و قليلها دناءة ” (۲) شهوت رانی چاہے کم ہو یا زیادہ مناسب نہیں - پوچھا گیا کیوں تو اس نے کہا کہ زیادہ شهوت رانی ہلاکت اور کم دنائت ہے۔ لیکن اس کے بال مقابل اسلام شهوت کی تمذیب کا قائل ہے تعطیل کا نہیں - اس سے ظاہر ہے کہ اسلامی ضابطہ اخلاق کی اساس توازن اور اعتدال پر ہے۔

خیر اور شر میں تمیز

اخلاق طبیہ کا دار و مدار خیر اور شر میں تمیز ، پھر شر کو چھوڑ کر خیر کو اختیار کرنے پر ہے۔ خیر و شر کی کسوٹی جس سے دونوں میں تمیز ہو اور جس پر تمام افعال کو پرکھا جائے بعض کے نزدیک صرف دین اور بعض کے نزدیک صرف عقل ہے۔ لیکن اعتدال پسند فلاسفہ اسلام اور محققین کا خیال ہے کہ خیر اور شر کی پہچان کا معیار اگرچہ شریعت ہے لیکن عقل کو اس میں ضرور دخل ہے ، جیسے کہ امام غزالی کے نزدیک خلق حسن کا مدار اس پر ہے کہ شہوات اور خواہشات عقل اور شرع کے تابع (۳) ہوں - امام غزالی نہ تو تعطیل عقل کے قائل ہیں اور نہ اس کے استقلال کے ، کیونکہ ان کی نظر میں دونوں میں ایسا تعلق ہے جیسے کہ دیکھنے کے لئے آنکھ اور سورج میں ہے۔ غزالی فرماتے ہیں ، ” قد خاب على القطع و البتات و تعثر باذیال الضلالات من لم یجمع بتالیف الشرع و العقل هذا الشتان فمثال العقل البصر السليم عن آلافات و الاذاء و مثال القرآن الشمس المنتشرة الضباء (۴) ” وہ شخص یقیناً خائب و خاسر ہے اور گمراہیوں کے اتباع میں مبتلا ہے جس نے شریعت اور عقل

دونوں سے اس اضطراب اور اختلاف کا علاج نہ کیا اس لئے کہ عقل کی مثال ایسی نظر کی ہے جو تمام آفات اور امراض سے سالم ہو اور قرآن کی مثال سوچ کی ہے جس کی روشنی پہلی ہوئی ہے - یعنی انسان اپنی مشکلات کو شریعت اور عقل دونوں کی روشنی میں حل کر سکتا ہے ، صرف ایک پر اکتفا باعث محرومی ہے - اور اسی وجہ سے غزالی نے کہا ہے ، " الداعی الى بحض التقليد مع عزل العقل بالكلية " جاہل و المکتفي بمجرد العقل عن انوار القرآن و السنۃ مغفروراً " (۶) - تقليد بحض کی طرف دعوت دینے والا اور عقل بالکل ایک طرف رکھنے والا جاہل ہے اور انوار قرآن و سنت سے بے پروا ہو کر صرف عقل پر اکتفا کرنے والا دھوکے میں ہے - عام سمجھیدہ اسلامی مفکرین ہمیشہ غزالی کے اس خیال سے مستق رہے ہیں اور یہی صحیح مسلک ہے ، اس لئے کہ اگر صرف عقل ہی خیر و شر کی پہچان کے لئے کافی ہوتی تو بعثت انبیاء کی ضرورت ہرگز نہ ہوئی - پھر قرآن خود اس صحیح رائے کا مؤید ہے - و عسی ان تکرہوا شيئاً و هو خیر لكم و عسی ان تعجبوا شيئاً و هو شر لكم " بسا اوقات تم ایک چیز کو تم برا سمجھو گے اور وہ تمہارے لئے بہتر ہو گی اور بسا اوقات ایک چیز کو تم اچھا سمجھو گے مگر وہ تمہارے لئے بڑی ہو گی - تعطیل عقل کو امام غزالی اور اور دیگر مفکرین اسلام کا جہالت کہنا اس لئے درست ہے کہ دین اسلام کا مدار ایمان بالله اور توحید پر ہے اور اس پر قرآن نے بہت سے عقلی دلائل پیش کئے ہیں ، جس سے عقل کی اہمیت ثابت ہوتی ہے - اسی طرح قرآن غور و فکر کی دعوت دیتا ہے اور مسلمانوں کی یہ خصوصیت بیان کرتا ہے ، " و یتذکرون فی خلق السموات والارض " اور وہ غور و فکر کرتے ہیں زمین اور آسمانوں کی خلقت میں - اس موضوع پر زیادہ بحث کی ضرورت اس لئے نہیں کہ عقل کی اہمیت قرآن و حدیث سے بالکل واضح ہے اور اس پر فلاسفہ اسلام نے بہت سے مباحث قلم بند کئے ہیں جیسے کہ اخوان الصفا ، ابن مسکویہ ، کنڈی ، فخر الدین الرازی وغیرہ - اخوان الصفا کا خیال ہے کہ خیر و شر کی پہچان کی کسوٹی

عقل اور شرع دونوں ہیں اور وہ ایک دوسرے کی موبید ہیں۔ بہر حال یہ اسلام کے تصور اخلاق کی ایک ایسی خصوصیت ہے جس سے عقل بعض کے پرستار اور جمود و رہبانیت کے داعی مذاہب بالکل خالی ہیں۔

اسلامی اخلاق کا معاشرے سے تعلق

اسلام تعجرد اور رہبانیت کی اجازت نہیں دیتا۔ رسول اکرمؐ نے فرمایا ہے ”لا رہبانیہ فی الاسلام“ اسلام میں ترک دنیا کی اجازت نہیں۔ اسلام میں یہتر عبادات کا تعلق بھی معاشرہ سے ہے جیسے زکاہ، نماز، حج، جہاد روزہ وغیرہ مختلف وجوہ کی بنا پر اجتماعی زندگی سے گھرا تعلق رکھتے ہیں۔ اور یہی وجہ ہے کہ اسلامی مفکر عزلت نشینی سے بہت مستنفر تھے۔ مثلاً ابن مسکویہ عزلت کی زندگی سے اس لئے نفرت کرتے تھے کہ ان کی نظر میں رہبانیت اور گوشہ نشینی کی زندگی میں کسبِ کمال اور خیر تک وسائی مسکن نہیں، کیونکہ انسان مدنی الطبع ہے اور آکیلا رہ کر با کمال ہونا تو درکنار صرف زندہ بھی نہیں رہ سکتا، اس لئے کہ وہ ہمیشہ دوسروں کے تعاون کا محتاج ہے۔ ”فمن العدل اذن ان نعین الناس بانفسنا كما اعافونا و نبدل لهم عوض ما بذلوا لنا“ (۷) پس عدل کا تقاضا یہ ہے کہ ہم بھی لوگوں کی مدد کریں جس طرح کہ انہوں نے ہماری مدد کی اور بدلے میں ہم بھی ان پر کچھ صرف کریں۔ اس سے این مسکویہ کی نظر میں معاشرہ سے اخلاق کے تعلق کا اندازہ لکایا جا سکتا ہے۔

رسول اکرم صلعم کی حدیث ہے: ”تخلقو بالأخلاق الله“ اپنے اندر الہی اخلاق پیدا کرو۔ اسی لئے تو اسلامی اخلاق کے قواعد ایک مسلمان کو اپنے اندر بعض خدائی صفات پیدا کرنے کا طریقہ بتاتے ہیں۔ اس مسئلے میں غزالی، رازی، اصفہانی وغیرہ سب ہم خیال ہیں اور اقبال نے بھی مندرجہ ذیل شعر سے ان کی تائید کی ہے۔

قہاری و غفاری و قدوسی و حبروت یہ چار عناصر ہوں تو بتا ہے مسلمان

خدا کی صفات سے متصف ہونا ایک مسلمان کا مقصد حیات اور اس کی دینی جدوجہد کی اصل خایت ہے۔ ریاضت، عبادت اور دیگر دینی شعائر انسان کے لئے خصال الہیہ تک پہنچنے اور اپنانے کے وسائل ہیں۔ اسی لئے یہ سب قرب الہی کا ذریعہ ہیں۔ اسی طرح ہر وہ عمل جو انسان کو اس مقصد عظیم کے حاصل کرنے میں مدد دیگا وہ عبادت سمجھا جائے گا۔

اس اصول کو تسلیم کرنے کے بعد ہم پر بخوبی واضح ہو جاتا ہے کہ خدا کی بعض صفات ایسی ہیں جن سے بغیر مال و دولت اور طاقت و حکومت کے کماقہ متصف ہونا ناممکن ہے۔ خدا کی صفات میں سے ایک صفت کرم و سخا ہے۔ اللہ تعالیٰ کی اس صفت کا قرآن کریم میں بار بار ذکر آتا ہے۔ اس طرح قرآن اور حدیث دونوں میں انسان کو بذل و عطا اور جود و کرم کی ترغیب دی گئی ہے۔ خلق کرم اگرچہ بغیر مال و دولت کے پایا جا سکتا ہے کیونکہ یہ خلق جذبہ بذل و عطا کا نام ہے خرج کرنے کا نام نہیں، اسی لئے تو ایک عربی شاعر کہتا ہے:

”الله يعلم و الايام تعرفنا انا كرام و لكنا مفاليس“

(الله جانتا ہے اور زمانہ ہم کو پہچانتا ہے کہ ہم سخی ہیں مگر ہمارے ہاتھ خالی ہیں) لیکن خلق سخا کو بطريق کمال تب ہی اپنایا جا سکتا ہے جب کہ بلا تکلف کسی لالج اور ذاتی مفاد کے بغیر خرج بھی کیا جائے۔ اسی وجہ سے کسب مال ایک مسلمان کے لئے عبادت ہے بشرطیکہ اسلامی قواعد شرع اور ضوابط اخلاق کے مطابق ہو۔ رسول اکرم کی حدیث ہے ”نعم المال الصالح للرجل الصالح“۔ اچھا مال ایک اچھے انسان کے لئے بہتر ہے۔ اور آپ نے رزق حلال تلاش کرنے کے متعلق فرمایا ”اطلبوا الرزق فی خبایا الارض“، اندر وہ زمین رزق کی تلاش کرو۔ اور قرآن نے واضح طور پر ارشاد فرمایا ہے،

” و اذا قضيت الصلوة فانتشو في الارض و ابتغوا من فضل الله ” اور جب نماز ہوئی ہو جائے تو زمین میں پھیل جاؤ اور خدا کے فضل کو تلاش کرو۔ پھر مسلمانوں کے متعلق قرآن نے فرمایا ہے، ” رجال لا تلهيهم تجارة ولا يبع عن ذكر الله ” ایسے مرد ہیں جن کو تجارت اور بیع و شرا خدا کی یاد سے غافل نہیں کرتے۔ مطلب یہ ہوا کہ مسلمان مہذب طریقے سے کام تو کرتا ہے لیکن دل اس کا خدا کی یاد سے کبھی غافل نہیں ہوتا۔ یہ نہیں فرمایا کہ مسلمان سرے سے کام ہی نہیں کرتا۔

پھر حال مندرجہ بالا نصوص سے یہ صاف ظاہر ہوتا ہے کہ کرم جیسی صفت کا اسلامی معاشرہ سے گھبرا تعلق ہے۔ رہبانیت اور تفرد کی زندگی سے یہ حلق کبھی بھی بطريق کمال حاصل نہیں ہو سکتا، کیونکہ کسب مال، پھر اس کا صرف کرنا، معاشرہ کے بغیر ناممکن ہے۔ اسی طرح صفات خدا وندی میں سے قہارت، عدالت، عفو و درگذر، مناقین اور کافروں کو سزا دینا بھی ہے۔ لیکن یہ صفات بغیر طاقت اور حکومت کے حاصل نہیں ہو سکتیں۔ اللہ نے مسلمانوں کی تو صیف یوں فرمائی ہے:

” محمد رسول الله والذين معه اشداء على الكفار رحمة بينهم ” محمد الله کے رسول اور اس کے ساتھی، کافروں پر سخت اور آپس میں نرم دل ہیں۔ یہ ہے اصل اسلامی سو سائی کا نقشہ جو بغیر طاقت اور حکومت کے قائم نہیں ہو سکتی۔ تارک الدنيا اور رہبانیت کی زندگی گذارنے والے نہ تو صفت عفو سے متصف ہو سکتے ہیں اور نہ صفت قہارت اور عدالت سے، کیونکہ عفو و درگذر اور حلم اس کو کہا جاتا ہے کہ قدرت اور طاقت ہوتے ہوئے کسی کو معاف کر دیا جائے۔ قدرت نہ ہونے کی صورت میں درگذر کرنے کا نام، اضطرار اور مجبوری ہے، عفو اور حلم نہیں۔ بعض مفکرین اسلام کا خیال ہے کہ حکومت تربیت اخلاق کا اعلیٰ ترین ذریعہ ہے۔ بعض اوصاف صرف حکومت کے ذریعہ درجہ

کمال تک پہنچتے ہیں ، چاہرے وہ اچھے صفات ہوں یا برسے - مثلاً تکبر جو کہ ایک بدترین حوصلت ہے یہ صرف حکومت ہی کے ذریعہ انتہا کو پہنچ سکتی ہے - اگر حکومت کے ذریعے اس کو پروان چڑھنے کا موقع مل جائے تو انسان خدائی کا دعویٰ کرنے لگتا ہے - فرعون نے خدائی کا دعویٰ کیا تو اس کی تہ میں یہی نشہ اقتدار کار فرمایا تھا - قرآن مجید نے فرعون کے یہ الفاظ نقل کئے ہیں ”الیس لی ملک مصر“ کیا میرے پاس مصر کی بادشاہت نہیں - خدائی کا دعویٰ کسی مسکین اور عاجز سے ممکن نہیں - اسی طرح قهر اور غلبہ اور عفو اور حلم بھی اسی حکومت اور سلطنت سے کمال تک پہنچتے ہیں - یہی وجہ تھی کہ سلیمان علیہ السلام نے اللہ سے دعا مانگتے ہوئے فرمایا - ”رب اغفرل و هب لی ملکا لا ینبغی لاحد من بعدی انک انت الوهاب“ (۸) میرے رب مجھ کو بخش دے اور مجھ کو ایسی بادشاہت عنایت فرمایا ، کہ میرے بعد کوئی دوسرا جس کے قابل نہ ہو ، یہ شک تو دینے والا ہے - اسی طرح آدم علیہ السلام پر خدا نے اپنے انعام کا یوں اعلان فرمایا : ”انی جاعل فی الارض خلیفہ“ ، میں زمین میں خلیفہ بنانے والا ہوں - خدا نے آدم کے متعلق یہ نہیں فرمایا کہ میں نے اسے علم دیا ہے یا نبی بنایا ہے بلکہ فرمایا کہ میں نے اسے زمین میں خلیفہ بنایا ، اس لئے کہ خلافت کے ضمن میں علم اور نبوت خود پخود آجاتے ہیں - ان دونوں کے بغیر حکومت اور خلافت ناقص رہتی ہے - اسی طرح خدا نے داؤد علیہ السلام کو بھی مخاطب کرتے ہوئے فرمایا :

”انا جعلناك خليفة في الأرض“ ہم نے تم کو زمین میں خلیفہ بنا دیا ہے - بہر حال اسلام کی نظر میں مال و دولت اور حکومت و سلطنت کے علاوہ ہر قسم کی طاقت اور قوت اس لئے بڑی نعمت ہے کہ یہ اخلاق فاضلہ کی تکمیل کے وسائل ہیں - اللہ تعالیٰ نے مسلمانوں کو قوت و طاقت کی فراہمی کا حکم دیا ہے ”واعدوا لهم ما استطعتم من قوة“ اور ان کے لئے حتی المقدور قوت پیدا کرو - اور رسول اکرم کی حدیث ہے ، ”المؤمن القوي خير من المؤمن

الضعيف ”، قوى مؤمن ضعيف مومن سے بہتر ہے۔ اور فرمایا ، ”اللَّهُ أَعْلَمُ بِالْأَوْيَانِ“ من الید السفلی ”، دست بالا دست زیریں سے بہتر ہے۔ ان سب باتوں سے اسلامی اخلاق کے ساتھ معاشرے کے تعلق کا بخوبی اندازہ لگایا جا سکتا ہے۔

مساوات

مساوات سے بہاء ہماری مراد یہ ہے کہ ایک فعل کی جزا و سزا صرف اس لئے متفاوت نہیں ہو سکتی کہ اس کے کرنے والے کا تعلق کسی خاص طبقے، قوم یا گروہ سے ہے، بلکہ معاشرے کے تمام افراد کا قول و فعل، جزا و سزا کے لحاظ سے برابر ہے، تفاوت اگر ہوگا تو حالت اور نیت کے لحاظ سے ہو سکتا ہے، کسی کی برتری یا کمتری سے اس میں کوئی فرق نہیں کیا جائے گا۔ جس طرح قانون شریعت کے سامنے تمام مسلمان یکسان حیثیت رکھتے ہیں، اسی طرح قانون اخلاق کے سامنے سب برابر ہیں۔ رسول اکرم صلی اللہ علیہ وسلم کا فرمان ہے ”الناس متساویة“ کامنان المسط“، لوگ کتنگہی کے دانتوں کی طرح برابر ہیں۔ اس مساوات کا یہی مطلب ہو سکتا ہے کہ عمل کی میزان میں سب برابر ہیں، ذات قوبیت وغیرہ کا اس میں کوئی دخل نہیں ہے۔ تعریف تورات کے بعد یہود کا طبقائی نظام رسول اکرمؐ کی نظر میں بہت ہی سکروہ تھا اور اسی وجہ سے آپ نے امت مسلمہ کو اس امتیازی برناوی کی تباہ کاریوں سے آگہ کرتے ہوئے شدت سے منع فرمایا۔ ایک مشہور واقعہ میں جس کی روایت کتب حدیث میں ملتی ہے آپ نے فرمایا ”واللہ لو ان فاطمہ“ بنت محمد سرقت اقطعہ یدھا“، خدا کی قسم اگر محمد کی بیٹی فاطمہ رض بھی چوری کر لے تو میں اس کا ہاتھ کاٹ دیتا۔

اس سے صاف ظاہر ہے کہ ایک اسلامی معاشرے میں ہر فرد کا عمل، چاہے اس کا تعلق کسی بھی گروہ یا قوم سے ہو ایک ہی ترازو سے تولا جاتا ہے۔ قرآن کا یہ صاف اور واضح ارشاد ہے ”وَلَا تَجْنُبُوا النَّاسَ أَشْيَاً هُمْ“ لوگوں کی

چیزوں کو کم نہ کرو ، یعنی ہر شخص کو بلا امتیاز اس کا پورا حق ، ملنا چاہئے ، چاہے اس کے عمل کا تعلق قانون شرع سے ہو یا قانون اخلاق سے ہو - اسی طرح قرآن کا یہ ارشاد ” وَزِنُوا بِالْقِسْطَاسِ الْمُسْتَقِيمِ ” صحیح ترازو سے تو لا کرو ، بھی عام ہے اور ان تمام افعال کو شامل ہے جن کا تعلق شریعت یا اخلاق سے ہو -

یونان اور ہندوستان کے طبقاتی نظام کی بھی اسلام میں گنجائش اس لئے نہیں کہ اسلام تمام انسانوں کو ایک مان باپ کی اولاد قرار دینا ہے - ان میں فرق اگر ہو سکتا ہے تو صرف عمل خیر یا شر سے ہو سکتا ہے : ” انا خلقنا کم من ذکر و انشی و جعلنا کم شعوبنا و قبائل لتعارفوا ان اکرمکم عند الله اتقاکم ”، ہم نے تم کو ایک مرد اور ایک عورت سے پیدا کیا پھر صرف تعارف کے لئے تم کو مختلف شعوب اور قبائل میں بانٹا ہے بیشک تم میں سے خدا کے ہاں معزز وہی ہے جو زیادہ باعمل اور پرہیزگار ہے - رسول اکرم ﷺ کی حدیث ہے ” لافضل لعربي على عجمي الا بالتقوى ”، یعنی عرب اور عجم میں نسلی اور فومی احاظ سے کوئی فرق نہیں ، ان کی ایک دوسرے پر برتری صرف تقوی سے ہو سکتی ہے - مذکورہ آیات و حدیث سے مساوات کا ایجابی اور اثباتی پہلو واضح ہوتا ہے - بہت سی دوسری آیات اور احادیث ہیں جن سے اس موضوع پر استدلال کیا جا سکتا ہے - اسلام نے اس کے منفی پہلو کو واضح کرتے ہوئے ہر اس چیز کو بہت سختی کے ساتھ رد کیا ہے جس سے مبداء مساوات کو نقصان پہنچتا ہو - اسی ائمہ علو اور تکبر کی تمام شکاؤں کی سخت مذمت کی گئی ہے - مسلمانوں کی توصیف میں قرآن کا یہ ارشاد ہے ” اَنَّذِنَ لَا يَرِيدُونَ عَنْهَا فِي الْأَرْضِ وَلَا فَسَادًا ”، وہ لوگ جو زمین میں برتری اور فساد کا ارادہ نہیں رکھتے - اس کا صاف مطلب یہ ہے کہ ایک مخلص مسلمان علو ، تکبر اور فساد کا ارادہ بھی نہیں کر سکتا - قرآن بار بار یہ واضح کرتا ہے کہ اللہ کو تکبر کرنے والے پسند نہیں - بہرحال

اسلام میں ہندوستان کے برهمن اور اچھوتوں کا فرق ہے نہ یہود کے شریف اور وضیع کا امتیاز نہ افلاطون کی طرح یونانی اور غیر یونانی کا سوال ۔

احسان

الله کا حکم ہے، ”ان الله يأمر بالعدل والاحسان“ خدا عدل اور احسان کا حکم دیتا ہے۔ عدل کا معنی تو واضح ہے کہ ہر ذی حق کو اس کا حق دیا جائے اور ہر چیز کو اس کے مناسب محل میں استعمال کیا جائے۔ اس کا تقیص ظلم ہے یعنی کسی شےٰ کو اس کے غیر مناسب محل میں استعمال کرنا، جس کا صاف مطلب یہ ہوگا کہ کسی چیز کو اس کا حق نہ دیا جائے۔ رہا احسان کا معنی تو اس میں مختلف اقوال علماء کے یہاں ملتے ہیں۔ لیکن رسول اکرم ﷺ نے احسان کا معنی یون بیان فرمایا ہے، ”ان تعبد الله كانك تراه فان لم تكن تراه فانه براك“ کہ تم خدا کی اس طرح عبادت کرو جیسے تم اس کو دیکھ رہے ہو اور اگر ایسا نہیں ہو سکتا تو پھر کم از کم ذہن میں یہ حاضر ہو کہ وہ تم کو دیکھ رہا ہے۔ احسان کا معنی یہ بھی لیا جاسکتا ہے کہ عدل تو ذی حق کو اس کا پورا حق دینے کا نام ہے لیکن احسان یہ ہے کہ حق سے زیادہ دیا جائے۔ اسی طرح احسان کا معنی اتقان عمل یا اخلاص فی العمل بھی لینا درست ہے اور اس سے پہلے معنی کی تائید ہوتی ہے۔ احسان کے متعلق خدا نے قرآن کریم میں مختلف موقع پر حکم دیا ہے ”وَقَضَى رِبُّكَ إِلَّا تَعْبُدُوا إِلَيْهِ وَبِالْوَالِدِينِ أَحْسَانًا“ تیرے وہ بنتے یہ فیصلہ کیا ہے کہ اس کے سوا کسی کی عبادت نہ کرو اور والدین کے ساتھ احسان کرو۔ اللہ تعالیٰ نے محسین کے حق میں اپنی رضا کا اعلان فرمایا ہے اور ان کے اجر کو ضائع نہ کرنے کا وعدہ کیا ہے، ”ان الله لا يضيع أجر المحسنين“ اللہ اخلاص اور اتقان سے عمل کرنے والوں کا اجر ضائع نہیں کرتا۔

بہر حال جس طرح عدل حدود شریعت اور قانون اسلام کے دائرے میں

داخل ہے اسی طرح احسان اخلاق کے دائِرہ میں آتا ہے۔ اگر کسی کا دوسرے پر ایک سو روپیہ قرض ہے تو قانون شریعت اس کو پورا قرض ادا کرنے پر مجبور کرے گا۔ لیکن اخلاق اس کو قرض سے کچھ زیادہ دینے کی ترغیب دے گا۔ اگر کسی کا دوسرے پر کوئی حق ہے تو از روانی شریعت وہ اپنا حق یا قصاص لینے کا مجاز ہوگا لیکن اخلاق اس کو عفو و درگذر کی تلقین کرے گا۔ خدا کا واضح ارشاد ہے، ”و ان عاقبتم فعاقبوا بمثل ما عوقبتم به و لئن صبرتم فهو خير للصابرين“ اگر تم کسی کو سزا دو تو اتنی ہی دو جتنی کہ تمہارے ساتھ زیادتی کی گئی ہو اور اگر صبر سے کام لو تو یہ صبر کرنے والوں کے لئے بہتر ہے۔ اس آیت میں خداوند کریم نے قانونی طرز عمل اور اخلاقی برتابو دونوں کو واضح کر دیا ہے، اس دوسرے طریقے کا نام احسان ہوگا، جس کو اسلام میں بہت اہمیت حاصل ہے۔ لیکن اسلام صرف احسان کی تلقین پر اکتفا نہیں کرتا بلکہ احسان کرے کے وقت اور احسان کرنے کے بعد اس شخص کے احسان اور شعور کا بھی لحاظ رکھتا ہے جس کے ساتھ احسان کیا جاتا ہے۔ قرآن میں خداوند کریم کا یہ ارشاد ہے: ”لا تبطلوا صدقاتكم بالمن والاذى“ اپنے صدقات کو احسان جتنا اور اذیت پہنچانے سے ضائع نہ کرو، یعنی کسی کے ساتھ کوئی نیکی کر کے پھر اس کو جتنا اور شرمندہ کر کے اس کو اذیت پہنچانا اس نیکی کو ضائع کرنے کا مراد ہے۔ اسی طرح قرآن کا ارشاد ہے ”قول معروف و مغفرة خير من صدقة“ یتبعها اذی“ نیک بات کہنا اور معاف کر دینا اس صدقہ سے بہتر ہے جس کے بعد اذیت پہنچائی جائے۔ اسی طرح قرآن اور احادیث نبویہ اور سیرت مصطفویہ میں احسان کی تلقین اور دوسرے کے احسان کا لحاظ رکھنے کی بہت سی مثالیں ملتی ہیں۔ اگر کسی معاشرہ میں عدل و احسان کے ساتھ دوسرے کے جذبات و احساسات کا لحاظ بھی ہو تو اس سے بڑھ کر انسانیت کے لئے سعادت اور کیا ہوسکتی ہے۔

موجودہ وقت میں انسانیت کا افطراب اور پریشانی اور گونا گون یہ چینیاں

اخلاق فاضلہ کے فقدان کا نتیجہ ہیں۔ اگر انسانیت اسلامی اخلاق کو اپنا لے تو اس سے اس کے تمام مہلک امراض کا مکمل علاج ہو سکتا ہے۔ معاشری علوم کے ماہرین کا بھی یہی خیال ہے کہ تمام اجتماعی امراض کی جڑ اس دین سماوی سے روگردانی ہے جو انسان اور خدا میں گھرا رابطہ اور قوی تعلق پیدا کر کے انسان کی بصیرت میں اضافہ کرتا ہے، اور جس کے بغیر انسان محض حیوان رہ جاتا ہے، بلکہ اس سے بھی بدتر^(۹)۔ قرآن نے بھی یہ دین اور بد اخلاق انسانوں کے متعلق کہا ہے، ”اولنک کالانعام بل هم اضل“ یہ وہ لوگ ہیں جو کہ حیوانات کی طرح بلکہ ان سے بھی زیادہ گمراہ ہیں۔ عمرانیات کے ماہر موجودہ وقت میں اخلاق کی ضرورت اس لئے زیادہ محسوس کرتے ہیں کہ انسان کے ہاتھ میں جدید علمی اکشافات کی وجہ سے زبردست طاقت آچکی ہے اور اس کے باوجود اس کی تمام تر توجہ مزید سائنسی اکشافات کی طرف ہے۔ عام طور سے انسان تہذیب اخلاق اور اصلاح باطن سے یہ پروا ہو چکا ہے۔ اس وقت اس کی مثال اس بچے کی سی ہے جس کو کھیلنے کے لئے دھماکے والی چیزوں دے دی جائیں۔ اس قسم کے انسان کو سائنس کی جدید طاقتوں سے فائدہ اٹھانے کا حق اس لئے نہیں کہ وہ ان قوتوں کو محض لہو و لعب اور ابناۓ جنس کو فنا کرنے کے لئے استعمال کرتا ہے۔ اگر انسان کو جدید علوم سے فائدہ حاصل کرنے کا اہل بنانا مقصود ہو اور جدید سو سائنسی کی اصلاح مدنظر ہو تو اس کے لئے دین فطرت کی طرف رجوع کرنا پڑے گا، جو کہ عدل اور احسان کے ساتھ دوسروں کے جذبات کا بھی لحاظ رکھتا ہے اور پڑوسی کے احترام کی تلقین کرتا ہے۔ چینی حکیم کنفیوشس کا قول ہے کہ دوسروں کے ساتھ وہ معاملہ کرو جو تم اپنے لئے پسند کرتے ہو۔ بہت سے سنجیدہ مفکرین یورپ اس کے قول کو ناموس انبیاء کا درجہ دے کر معاشری اصلاحات کا سنگ بنیاد قرار دیتے ہیں۔ لیکن اگر ان کو اسلامی تعلیمات کی خبر ہوئی، یا اسلام کے خلاف ان کو تعصّب نہ ہوتا تو یقیناً ان پر روز روشن کی طرح عیان ہوتا کہ اسلام نہ

صرف تعامل بالمثل کی تلقین کرتا ہے بلکہ ایشان، احسان، عفو اور اعراض کی ترغیب دیتا ہے۔ قرآن کی مندرجہ ذیل آیت کے بغور مطالعہ سے یہ واضح ہوتا ہے کہ اسلام تعامل بالمثل کو کتنا ضروری قرار دیتا ہے۔ ”وَيْلٌ لِّلْمُطْفَنِينَ الَّذِينَ إِذَا أَكْتَالُوا عَلَى النَّاسِ يَسْتَوْفِونَ وَإِذَا كَالُوهُمْ أَوْزَنُوهُمْ يَخْسِرُونَ“ خرافی ہے کمی کرنے والوں کے لئے جو لوگوں سے تو پورا ناپ کر لیتے ہیں لیکن جب ناپ تول کر انہیں دیتے ہیں تو کم دیتے ہیں۔

اس کا صاف مطلب یہ ہوا کہ اسلام کسی کے حق میں کمی کو جائز نہیں سمجھتا اور انسانوں کو یہ احساس دلاتا ہے کہ جس طرح تم اپنے حق میں کمی کو ناگوار سمجھتے ہو اسی طرح دوسروں کے لئے بھی نامناسب سمجھنا چاہئے۔ کسی کے حق میں کمی کرنا، چاہئے وہ مادی ہو یا معنوی، اسلام میں از روئے اخلاق جرم ہے۔ اسی طرح کسی کے قابل ستائش عمل کو اپنی طرف منسوب کرنا بھی کافرانہ خصلت ہے۔ قرآن نے اس کی مذمت میں یوں ارشاد فرمایا ہے ”وَيَعْبُونَ أَن يَحْمِدُوا بِمَا لَمْ يَفْعُلُوا“ وہ چاہتے ہیں کہ ایسے کام میں ان کی تعریف کی جائے جو انہوں نے کیا نہیں۔ اسی طرح اسلام نے یتیم پر ظلم کو جرم قرار دیتے ہوئے انسان کو یہ احساس دلایا ہے کہ اگر وہ خود مل جائے اور اپنی اولاد کو یتیم چھوڑ جائے تو ان پر ظلم کے متعلق اس کا رد عمل کیا ہوگا؟ : ”فَلَيَعْذِرُ الذِّينَ لَوْ تَرَكُوا مِنْ خَنْفَهُمْ ذُرِيَّةً“ ضعافاً خافوا علیهم فلیتقو اللہ“ ان کو بچنا چاہئے اگر وہ کمزور بچے اپنے پیچھے چھوڑ جائیں تو انہیں ان کی فکر ہوگی پس ان کو خدا سے ڈرنا چاہئے۔ اس آیت کا یہی مطلب ہے کہ جس طرح کا برتاو تم اپنے بچوں کے لئے پسند کرو وہی دوسروں کے یتیم بچوں کے لئے بھی پسند کرو۔ ترمذی کی روایت ہے کہ رسول اللہ صلعم نے فرمایا، ”اتق اللہ تکن اعبد الناس و ارض بما قسم اللہ لک تکن اغنى الناس و احسن ال جارک تکن مؤمنا و احباب للناس ما تحب لنفسك تکن مسلما“ خدا سے ڈرو سب سے زیادہ عبادت گزار ہو جاؤ گے اور اپنے مقصوم پر راضی ہو جاؤ تو سب

سے زیادہ غنی ہو گئے اور پڑوسی کے ساتھ احسان کرو تو مون ہو گے لوگوں کے لئے وہ پسند کرو جو اپنے لئے پسند کرتے ہو تو مسلمان ہو گے۔ اسی طرح بخاری کی روایت ہے، ”لَا يُؤْمِنُ أَحَدُكُمْ حَتَّىٰ يَحْبُّ لِآخِيهِ مَا يَحْبُّ لِنَفْسِهِ“ تم میں سے کوئی مون ہو نہیں سکتا جب تک کہ پسند نہ کرے اپنے بھائی کے لئے جو کچھ اپنے لئے پسند کرتا ہے۔

بہر حال ما سبق سے یہ واضح ہوا کہ کنفیوشن کی تعلیم تعامل بالمثل اور احترام ہمسایہ اسلام میں زیادہ خوش اسلوبی توازن اور کمال کے ساتھ موجود ہے اور صرف اسی سے پرائیندہ انسانیت کی شیرازہ بندی ہو سکتی ہے۔

حوالہ

- (۱) السعادة و الاصعاد ص ۸۲ تالیف ابی الحسن النسایوری
- (۲) مصدر سابق ص ۸۵
- (۳) السعادة و الاصعاد ص ۸۵
- (۴) احیاء علوم الدین ج ۳ ص ۵۹
- (۵) معراج القدس ص ۹۰
- (۶) الاتصال فی الاعتقاد - ص ۳
- (۷) الفوز الاضغر ص ۶۳
- (۸) سورہ ص
- (۹) تفصیل کے لئے ملاحظہ ہو: آفات اجتماعیہ - تالیف ثالثائی